

చిన్న కారు డ్రైవరు

నా యజమాని పేరు శ్రీహరిరావుగారు. శ్రీహరి
రావుగారు మంచి వ్యాపారస్థులు. వారిది ఎగుమతివ్యాపారం.
అందుకని అస్తమానం మద్రాసు వెళ్తూ వుండేవారు.
ఎప్పుడూ కార్లలోనే వెళ్తుండేవారు. అనుకున్న క్షణంలోనే
బయలుదేరి వెళ్ళవలసి రావటం దీనికి మొదటి కారణం.
కారు మద్రాసులో పనులు చూసుకోవటానికి పనికివస్తుందనేది
రెండవ కారణం. అందుకని అస్తమానం వారి ఇంటినే కని
పెట్టుకొని వుండవలసి వచ్చేది. రాత్రిళ్ళుకూడా ఇంటికి వెళ్ళ
టానికి వీలుండేదికాదు. అందుకు నా భార్యకు కొంచెం
కష్టంగానే వుండేది. ఏం చేసేటట్టు? నెలకు వందరూపాయాలు
ఇచ్చేవారు శ్రీహరిరావుగారు. మాంటలు చెపుతారుగాని ఈ
వూళ్ళో అరవై రూపాయాలకు మించి ఎవరిస్తారు? అందు
కని నా భార్య గొణుగుతున్నా సణుగుతున్నా అక్కడే
వుంటూ వచ్చాను.

నాకు మొదట్లో తెలియదు శ్రీహరిరావుగారికి ఆడ
వాళ్ళ గొడవ వుందని. క్రమక్రమేనా తెలిసింది. పోనీ మన
కెందుకు వచ్చిన గొడవలే - అని నేను పట్టించుకోలేదు.
వూరికి వెళ్తున్నానని చెప్పి, అప్పుడప్పుడూ వూరుబయట
వున్న ట్రావెలర్స్ బంగళాలో మకాం వేస్తుండేవారు.

అక్కడికి ఎవ్వరెవ్వరో ఆడవాళ్ళు వచ్చి పోతుండేవారు. ఏదో పనిమీద వచ్చినట్లు వచ్చేవారు.

“శ్రీహరిరావుగారు వున్నారా?” అని అడిగేవారు.

“లోపల వున్నారు” అనేవాణ్ణి.

“కొంచెం అర్జంటు పనివుండి వచ్చాను. లోపలకు వెళ్ళవచ్చా...”

“వెళ్ళండి.”

ఇట్లా అడిగి లోపలకు వెళ్ళేవారు. వారు వచ్చినకాసే పటికి, “హోటలుకుపోయి భోజనంచేసి రావోయ్. సినిమా చూడాలనుకుంటున్నావుగా, అటునుంచి అటు వెళ్ళి చూచిరా” అని నా చేతులో అయిదు రూపాయిల నోటు పెట్టేవారు శ్రీహరిరావుగారు. నేను భోజనంచేసుకొని రెండో ఆటకు సినిమాకు వెళ్ళి వచ్చి పడుకునేవాణ్ణి. ఆయన ఎరగ నట్లుగా నటించేవాడు. నేనూ ఎరగనట్లు ప్రవర్తించేవాణ్ణి. నేను సినిమా చూడాలని కుతూహలపడడటే నటించేవారు. నేనూ దానిని నమ్మినట్టే ప్రవర్తించేవాణ్ణి. యధార్థం ఇద్దరికీ తెలుసు. వైగా ఒకరికి తెలుసని ఇంకొకరికి తెలుసు. తెలియనట్లు నటించేవాళ్ళం. అట్లాగే సాగిపోయింది కొన్నాళ్ళు.

కాని నా మనస్సులో ఏదో కెలికినట్లుగా వుండేది.

మీరు చెపితే నమ్మరుగాని నేను అంతకుముందు ఆట్టే ఆడవాళ్ళనుగురించి ఆలోచించేవాణ్ణి కాదు. ఈ గుండంలో చిక్కుకున్న తర్వాత ఎప్పుడూ వాళ్ళని గురించే తలుచు

కుంటూ వుండేవాణ్ణి. మా యజమాని దగ్గరకు రకరకాల
 స్త్రీలు వస్తుండేవారు. వారు రకరకాలు దుస్తులు ధరిస్తూ
 వుండేవారు. కొందరి రవికెలకు చేతులు వుండేవి కావు.
 కొందరి రవికెలకు మెడ క్రిందవరకూ వుండి, ఎందుకు
 తొడుగుతున్నారో తెలియకుండా వుండేవి. ఆమధ్య చిన్నమ్మ
 గారు, నాతో పక్కకొట్లోనుంచి డిటెక్టివ్ నవలలు తెప్పించి
 చదువుతుండేవారు. నేనూ ఆనవలలు చదివేవాణ్ణి. అందులో
 ఇటువంటి విషయాన్ని చెప్పటానికి వంపులు అని రాశేవారు,
 ఆ వంపులు కనిపిస్తూ వుండేవి. రవికెలు తొడిగేవారు. పమి
 తెలు వేసుకునేవారు, కాని పొట్ట కనిపిస్తూనే వుంటుండేది.
 అందరిపొట్టా కనిపిస్తూనే వుంటుంది. మా వాళ్ళ పొట్టలు
 మాత్రం కనిపించవు? ఎప్పుడూ కనిపిస్తూనే వుంటే. కాని
 వీళ్ళ పొట్టలు వుండి వుండకుండా చూట్టానికి ముచ్చటగా
 వుంటే. ఎంత చూసినా ఇంకా చూడబుద్ధి అవుతూ వుంటే.
 కొంతమంది ఎత్తుమడమల బూట్లు వేసుకొని టకటకా
 నడుస్తూ వచ్చేవాళ్ళు. సన్నటి చీరెలు కట్టుకొని వుండేవా
 రేమో, వాళ్ళు నడుస్తుంటే పిరుదుల కదలిక స్పష్టంగా కని
 పిస్తూ వుండేది. ఇక వాళ్ళను గురించి ఆలోచించకుండా
 వుండటం ఎట్లా? ఎప్పుడూ ఆలోచిస్తూ వుండేవాణ్ణి.

నా కసలు తీరిక వుండేది కాదనుకోండి. వున్నా ఇంటికి
 వెళ్ళబుద్ధి అయ్యేదికాదు. ఇంట్లో అడుగు పెట్టగానే మురికి
 మురికిగా గలిజా గలిజాగా వుండేది. ఇక నా భార్య సంగతి
 చెప్పనే అవునరంలేదు. "వచ్చా!" అంటూ ఎదురుగా వచ్చే
 టప్పటికి కంపరం వుట్టేది. నా భార్య అంటే నాకు ఇష్టం

లేదు అనుకుంటారేమో. ఏమాటకీ ఆమాట చెప్పకోవాలి. అదంటే నాకు నాకు చాలా ఇష్టం. కాని అప్పుడలా అని పించేది.

*

*

*

మా యజమానికి ఒక కూతురు వుంది. ఆమెకు వివాహం అయింది. భార ఎక్కడో చదువుకుంటున్నారు. ఏడాదికి ఒకసారి సెలవలకు వచ్చిపోతుంటారు. ఆమెను మేము 'చిన్నమ్మగారు' అని పిలుస్తూవుంటాం. చిన్నమ్మగారు చాలా మంచిది. ఏ విషయాల్లోనూ జోక్యం కలిగించుకునేదికాదు. గ్రంథాలయంనుంచి పుస్తకాలు తెప్పించుకొని, అస్తమానం చదువుకుంటూ వుండేది. నేనే తెచ్చిపెట్టేవాణ్ణి ఆమెకు పుస్తకాలు.

నేను రాత్రిళ్ళు నా యజమాని ఇంటి అరుగుమీద పడుకునేవాణ్ణి. ఒక చాపా, రగ్గూ, దిండా వుండేవి. అవి వేసుకుని పడుకునేవాణ్ణి. అప్పుడప్పుడూ చిన్నమ్మగారు వచ్చి నా కష్టసుఖాలు అడుగుతుండేవారు. ఇంటిసంగతులు అడిగేవారు—“నీకేమన్నా పిల్లలా?” అని అడిగేవారు. “నీభార్య నీవూ తగాదా లేకుండా సఖ్యతగా వుంటారా?” అని అడిగేవారు.

నేను చెప్పేవాణ్ణి. మాసంగతులన్నీ ఆమెకు చిత్రంగా వుండేవి. నాకు ఏదో రాజకుమారి స్వర్గలోకములోనుంచి దిగివచ్చి, నా కష్టసుఖాలు కనుక్కుంటున్నట్టు వుండేది.

“ఎప్పుడూ ఇక్కడే వుంటావుగదా, నీభార్య ఏమీ అనుకోదు!” అని అడిగింది ఒక రోజు చిన్నమ్మగారు.

“మరేం చెయ్యను ?” అన్నాను.

“నీ భార్య పోట్లాడదా ?”

“పోట్లాడుతుంది” అన్నాను దీనంగా.

“నువ్వేం సమాధానం చెపుతావు ?” అని అడిగింది చిన్నమ్మగారు.

“చెప్పేదేముంది చిన్నమ్మ గారు ! దులపరించుకొని వచ్చేస్తాను” అన్నాను.

“నీకు మాత్రం పోనీ పగలు ఎక్కడ తిరిగినా, రాత్రిళ్లు ఇంట్లో పడుకుందామని వుండదా ?”

ఈ మాటకు జనాబు చెప్పటానికి నాకు నిజంగా సిగ్గు వేసింది. తలవంచుకొని, “వుండకుండా వుంటుందా చిన్నమ్మ గారు !” అన్నాను.

అప్పుడప్పుడూ ఇట్లాగే వచ్చి పలకరించి పోతూ వుండేది చిన్నమ్మగారు. రెండు మూడు రోజులు ఆమె వచ్చి పలకరించకపోతే నాకు దిగులుగా వుండేది.

ఒక రోజున నేను, నాయజమాని దొడ్లో వున్న మల్లె తీగకు పందిరి కట్టి పాదు చేస్తున్నాను. మురికి అవుతుందేమో అని చొక్కా తీసి తవ్వుతున్నాను. ఈ తీగకు దగ్గర్లో ఎదురుగా స్నానాలగది వుంది. అక్కడ స్నానాలు చేసిన నీళ్ళు ఈ పూల చెట్టు పాదులోకి వస్తాయి. అప్పుడు చిన్నమ్మ గారు స్నానాలగదిలో స్నానం చేస్తున్నారని నాకు తెలియదు. నే నిక్కడ పాదు తవ్వుతున్నానని ఆమెకూ తెలిసివుండదు. ఆమె స్నానం ముగించి చీరెచుట్టుకొని, బట్టలు కట్టుకోడానికి

ఇంట్లోకి వెళ్ళటానికని గబుక్కున బయటకు వచ్చింది. రవికె లేదు. నన్ను చూచి ఒక్క ఊణం అలాగే నిలబడిపోయింది. నేను చేతిలోని పాఠాలో అట్లాగే నిలబడిపోయాను. చిన్నమ్మ గారు గుక్క తిప్పుకొని గజిబిజిపడుతూ ఇంట్లోకి పరుగెత్తింది. ఆ గజిబిజిలో జారుతున్న చీరెను గుప్పెటతో పైకి లాక్కుంటూ ఒళ్ళు కప్పుకుంటూ లోపలకు పరిగెత్తింది. నేను చూస్తూ నిలబడిపోయాను. నోట మాటరాలేదు. పని చెయ్యబుద్ధి పుట్టలేదు. చేతులోవున్న పాఠాను విడిచి చొక్కా తొడుక్కొని బయటకు వెళ్లాను. ఏమీ తోచలేదు. తిరిగి తిరిగి ఇంటికి వెళ్లాను.

“ఒచ్చా!” అంది నాభార్య.

“ఒచ్చాలే” అన్నాను. ఎదురుగా నిలబడిన నా భార్యను ఎగాదిగా చూశాను.

“అట్లా చూస్తావేం? నీకళ్ళల్లో నిప్పులుపడ” అన్నది నాభార్య సిగ్గు పడుతూ...

“అది సరే గాని, నేను ఇంటికి వచ్చే టప్పటికి కాస్త తల దువ్వుకొని, బొట్టు పెట్టుకొని శుభ్రంగా వుండరాదటే” అన్నాను.

“ఒరి నీ సిగ్గు చితకా! నువ్వు ఒచ్చే టప్పటికి షోకులు చేసుకొని ఎదురుగా రావాలంటావు? నావల్ల కాదమ్మా ఈ టక్కులన్నీ,” అంది. అని, వెంటనే ఏమీ ఆలోచన వచ్చిందో “అయితే ఇన్నాళ్ళ నుంచీ లేని, ఈ సంగతి ఇప్పుడెందుకు వచ్చిందీ” అంటూ “ఎవరో చూచి వుంటావు...” అని మొదలు పెట్టింది.

“లేదు లేవే! నవ్వుటాలకు అన్నాను” అని సర్ది చెప్పాను...

“నీ నవ్వు పాడయినట్టే వుంది, ఏకీనీళ్ళు తోడమంటావా? పొంతకుండలో వున్నయ్.”

“తోడు” అన్నాను. అన్నానే గాని నాకు అక్కడ వుండ బుద్ధి కాలేదు.

ఆరోజే, రాత్రికి రాత్రి నేనూ, అమ్మగారు కార్లో మద్రాసు బయలుదేరాం. మద్రాసులో రోజులు వున్నాం. మేము వెళ్ళిన రోజే రాజాదేవి గారు వచ్చి హోటల్లో కలుసుకున్నారు. రాజాదేవి గారిది మావూరే! మాయజమానీ వారూ ముందే మాట్లాడుకున్నట్లున్నారు - మద్రాసులో కలుసుకుందామని. ఆ రెండు రోజులూ ఇష్టం వచ్చినట్లు మద్రాసంతా తిరిగారు. బీచ్ పికార్లు, సినిమాలూ, డాన్సులూ ఒకటేమిటి? కోలాహలంగా జరిగిపోయింది. రాత్రిళ్ళు వారున్నగది ముందే నేను పడుకునేవాణ్ణి. నేను వున్నట్టే వారికి అనిపించేది కాదు. అన్నీ నాకళ్ళ ముందే జరిగిపోతూ వుండేవి. నేను వారికి కావలసినవి అందిస్తూ గదిలో నుంచి బయటకూ బయట నుంచి గదిలోకి తిరుగుతుండేవాణ్ణి.

ఎక్కడికన్నా వెళ్ళినా కారు వెనకసీట్లో కూర్చునే సరససల్లాపాలన్నీ జరుపుతుండేవారు. డ్రైవరు అనే వాడు ఒకడు వున్నాడనీ, వాడూ మనిషేననీ, వాడు వింటున్నాడనే అని పించేది కాదు; వారికి. డ్రైవరు అనే వాడికి ఉద్రేకాలు వుంటాయనీ, వాడు ఇటువంటి మాటలు వింటున్నప్పుడూ, చేష్టలు చూస్తున్నప్పుడూ శ్రద్ధేకపడతాడనీ వారికి అ

పించేది కాదు. నేను ఏం చెయ్యను ? కాసేపు వారి మాటలు వినకుండా వుందాం అనుకునేవాణ్ణి. నావల్ల అయ్యేది కాదు. మాటి మాటికీ ముందు అద్దంలోనుంచి వెనుక స్టీల్ వారేం చేస్తున్నదీ చూడబుద్ధి అయ్యేది.

చూస్తుండేవాణ్ణి. ఆ రెండు రోజులూ నేను పడ్డ బాధ భగవంతుడికే తెలియాలి. రెండవరోజు సాయంకాలం వూరికి బయలుదేరాం. రాజా దేవిగారు కూడా మాకార్లోనే బయలుదేరింది. వూరికి బయటవున్న ట్రావెలర్స్ బంగళా దగ్గరకు వచ్చేటప్పటికి చీకటి పడింది. ఆరాత్రికి బంగళాలో వుందాం- అన్నాడు నా నాయజమాని. రాజా దేవికాస్త తటపటా యింది. “పదిగంటలయ్యే టప్పటికి మీ ఇంటికి పంపించి వేస్తా. మీ వారు ఏమీ అనుకోరులే” అన్నాడు నాయజమాని.

“అనుకోటానికి ఏముందిలే ?” అన్నది రాజా దేవి.

అందరం ట్రావెలర్స్ బంగళాలో దిగాం. స్నానాలు అయింతర్వాత, నేను షరండాలో చాప వేసుకొని పడుకున్నా... లోపలనించి మాటలు వినిపిస్తున్నాయి.

“ఇలావచ్చి వళ్ళోకూచో రాజూ !”

“ఇక్కడ కూచున్నాగా !”

“ఇలా రావోయ్ ... అరిగిపోవులే...”

రాజా దేవి వెళ్ళి ఒళ్ళో కూచుంది. “గుండీలు వూడ

దియ్యవద్దు. జాకెట్ చిరుగుతుంది” అన్నది.

“ఎన్నిసార్లు చూచినా తనివితీరటంలేదు రాజూ.”

“వూరుకో మంటూవుంటే!” అన్నది రాజాదేవి చిలిపిగా.

“వూరుకోను...”

ఇక నవ్వులు... అంతలో నిశ్శబ్దం... నేను నరాలు బిగపట్టుకొని పడుకున్నాను. అట్లా ఎంతకాలం గడిచిందో నాకు తెలియదు. మళ్ళీ లోపలనించి మాటలు వినిపించినయ్.

“బట్టలన్నీ నలిపేశావు, జాకెట్టు గుండీలు వూడిపోయినయి. చూడు... ఇక్కడ చిరిగిపోయింది కూడా. బట్టి మోటువాడివి” అంటూ వుంది రాజాదేవి.

“మీ ఆయన అడిగితే నేను చింపానని చెప్పు” అన్నాడు నా యజమాని.

“నేను చెప్పను బాబూ!”

“ఏం?”

“‘ఎట్లా చింపాడు? ఏమేమి అన్నాడు? ఏమేమి చేశాడు’... అని అన్నీ వర్ణించి చెప్పేదాకా ప్రాణాలు తీస్తాడు” అన్నది రాజాదేవి.

మళ్ళీ ఇద్దరూ నవ్వుకున్నారు.

“సరే, ఇక నేను వెళ్ళివస్తా. మరీ ఆలస్యం అయితే బాగుండదు” అన్నది రాజాదేవి.

ఇద్దరూ బయటకు వచ్చారు. నా యజమాని నన్ను పిలిచాడు. నాకు ఎలా లేవాలో తెలియలేదు. మొదలకుండా పడుకున్నా.

“వీడు ఎక్కడన్నా చెపుతాడేమో!” అన్నది రాజా దేవి.

“వాడిమొహం. వాడికేం తెలుసని చెపుతాడు! ఏదో స్నేహం అనుకుంటాడు. అంతకంటే వాడి ఆలోచన దూరం పోదులే” అన్నాడు నా యజమాని. మళ్ళీ పిలిచాడు. నేను లేచాను.

“కారు స్టార్టు చేసి రాజా దేవిగారిని ఇంటిదగ్గర దింపి రావోయ్” అన్నాడు.

రాజా దేవి కారులో వెనుకసీట్లో ఒత్తిగిలి కూర్చొని వుంది. ముందు అద్దంలోనుంచి ఆమెను చూశాను. నలిపి వెయ్యబడ్డ మల్లెపువ్వు చెండులా వుంది. “నా పిచ్చితల్లె!” అని సముదాయించబుద్ధి అయింది నాకు. నిజంగా ఆమెను చూస్తే చాలా జాలివేసింది.

ఆమెను ఇంటిదగ్గర దింపి, నా యజమానీ నేనూ కారులో ఇంటికి వెళ్ళేటప్పటికి పదకొండు గంటలవుతుంది. ఇంట్లో అందరూ అప్పుడే భోజనాలు ముగించుకున్నట్లు వున్నారు. నా యజమాని సరాసరి మేడమీదకు వెళ్ళారు. నేను కారు షేడ్ లో వెట్టి, ఇంటికి వెళ్ళబుద్ధికాక అరుగు మీద చాప పరచుకొని పడుకున్నా. కాని నిద్దర పట్టలేదు. ఒకటే ఆలోచనలు. అంతలో మద్రాసు వెళ్ళేరోజు స్నానాల గది దగ్గర జరిగిన సంగతి జ్ఞాపకం వచ్చింది. చిన్నమ్మగారు ఏం చేస్తుంటారో ఇప్పుడు? తలుపుదగ్గర అలికిడి అయింది. నెమ్మదిగా కళ్ళు తెరిచి చూశాను. చిన్నమ్మగారు, తలుపు దగ్గర నిలబడి వున్నారు. ఏదో ఆలోచిస్తూ నుంచున్నారు.

పలకరించటానికి ఆమెకు సిగ్గుగావుండి వుంటుంది - అనుకున్నాను.

“ఏం చిన్నమ్మగారూ?” అన్నాను మామూలు ధోరణిలో.

“ఇక్కడ పడుకున్నావేం? ఇంటికి వెళ్ళవూ?” అన్నది.

“లేదు చిన్నమ్మగారూ!” అన్నాను.

“నువ్వు వెళ్ళకపోతే నీ భార్య బెంగపెట్టుకోవూ?” అన్నది!

ఏం చెప్పాలో తోచక, “బెంగకేముంది లెండి” అన్నాను. అనగానే, చటుక్కున ఒకసంగతి తట్టి “చిన్నమ్మగారు ఈ సెలవలకు వస్తారా అమ్మా” అన్నాను.

“రావచ్చు” అన్నది ఆమె.

“పోనీ మీరుకూడా వెళ్ళి అక్కడే ఒకఇల్లు అద్దెకు తీసుకొని ఉండిపోగూడదా అమ్మా?” అన్నాను.

“నీకు తెలియదు” అన్నది. ఊరుకున్నది. ఆమె కళ్ళ పెంట కన్నీటిచుక్కలు రాల నారంభించినై. నేను ఆమెను తేరిపార చూశాను. రెండురోజుల క్రితం స్నానాలగది దగ్గర జరిగిన సంగతి జ్ఞాపకం వచ్చింది. ఒళ్ళు వుప్పొంగింది.

“వూరుకోండి చిన్నమ్మగారూ” అని భుజంమీద చెయ్యివేశాను. కన్నీరు తుడిచాను. అంతలో ఏం జరిగిందో ఏమో! ఆమెను దగ్గరకు తీసుకొని ముద్దు పెట్టుకున్నాను. ఒక్కక్షణం ఆమె తన కన్నులను తానే నమ్మలేక చూస్తూ నిలబడింది. కెప్పున కేకవేసి నా చేతులో మనిషి చేతులో

వుండగానే జావలాగా జారిపోయింది. నా యజమాని
 “ఏమిటి ? ఏమిటి ?” అంటూ వచ్చారు. పెద్దమ్మగారుకూడా
 ఇంట్లోనుంచి వచ్చారు. “ఏమిటా! ఏం జరిగిందిరా ?” అని
 నన్నడిగారు. నేను ఏమీ మాట్లాడలేదు. “బెల్లంకొట్టినరాయల్లే
 మాట్లాడవేరా ?” అన్నారు. ఏమి మాట్లాడేది ?

“ముందు అమ్మాయిని లోపలికి పట్టు” అన్నాడు నా
 యజమాని. ఇద్దరూ చిన్నమ్మగారిని లోపలకు తీసుకువెళ్లారు.

*

*

*

మర్నాడే నా యజమాని నామీద వజ్రపుటుంగరం
 దొంగిలించానని కేసుపెట్టారు. పోలీసులు వచ్చి అక్కడ
 వెదికి, ఇక్కడ వెదికి చివరికి ఆ ఉంగరం నేను డ్రైవ్ చేసే
 చిన్నకారు కుప్పనక్రింద దొరికిందనీ, నేను దొంగిలించి
 దాన్నక్కడ దాచాననీ చెప్పి నన్ను జైల్లోపెట్టారు. రేపే
 విచారణ. నాకు శిక్ష తప్పదు. నేను చిన్నమ్మగారికి ద్రోహం
 చేశాను, నిజమే. కాని ఆ పని నేనే చేశానా? దానికూడా
 బాధ్యుడు నా యజమాని శ్రీ హరిరావుగారు కాదా? నన్ను
 చూడటానికి నిన్న నా భార్య వచ్చింది. “ముదనప్పపు చచ్చి
 నాడివి-ఆ కేంద్రోళ్ళ కొంపలో జేరావు, అన్నీ వాళ్ళ బుద్ధులే
 అబ్బినయ్ నీకు” అన్నది.